

(3) ഇത്തരത്തിൽ ശേഖരിക്കുന്ന പ്ലാസ്റ്റിക്, ഇലക്ട്രോണിക് വേസ്റ്റുകൾ തരംതിരിച്ച് സൂക്ഷിക്കുന്നതിനും പുനഃചംക്രമണത്തിന് കൈമാറുന്നതിനുമായി എല്ലാ തദ്ദേശസ്വയംഭരണ സ്ഥാപനങ്ങളിലും മെറ്റീരിയൽ റിക്കവറി ഫെസിലിറ്റികൾ (എം.ആർ.എഫ്.) എന്ന പുതിയൊരു സംവിധാനം ഏർപ്പെടുത്താൻ സർക്കാർ തീരുമാനിച്ചിട്ടുണ്ട്. പ്ലാസ്റ്റിക്കിന്റെ ഉപയോഗം കുറയ്ക്കാൻ പ്രകൃതി സൗഹൃദ വസ്തുക്കൾ പകരമായി ലഭ്യമാക്കുക എന്നതാണ് ഗവൺമെന്റിന്റെ സമീപനം. പ്ലാസ്റ്റിക്കിന്റെ ദുരുപയോഗം ഉണ്ടാക്കുന്ന മാരകമായ ഭവിഷ്യത്തിനെക്കുറിച്ച് അവബോധമുണ്ടാക്കുന്നതിന് പ്ലാസ്റ്റിക് വിമുക്ത ദിനാചരണം ഉപകരിക്കുമെന്നു തന്നെയാണ് ഗവൺമെന്റിന്റെ പ്രതീക്ഷ. ശുചിത്വമിഷന്റെ ആഭിമുഖ്യത്തിൽ ഇന്ന് ബഹുമാനപ്പെട്ട സ്പീക്കറുടെ ചോബറിൽ നടക്കുന്ന പരിപാടിയുടെ കാര്യം അങ്ങ് ഓർമ്മിപ്പിക്കും എന്ന് കരുതുന്നു.

അറിയിപ്പ്

മി. സ്പീക്കർ : സാമ്പത്തികമായി സഭയെ ഒരു കാര്യം അറിയിക്കുകയാണ്. നിയമസഭ പരിസ്ഥിതി സൗഹൃദമാക്കുന്നതിന്റെ ഭാഗമായി നിയമസഭാ സമുച്ചയത്തിൽ ഹരിത നിയമാവലി നടപ്പിലാക്കുന്നതിനാവശ്യമായ പ്രവർത്തനങ്ങൾ ഊർജ്ജിതമായി സ്വീകരിച്ചുവരുന്നുണ്ട്. ജൈവമാലിന്യങ്ങൾ ഉറവിടത്തിൽത്തന്നെ സംസ്കരിക്കുന്നതിനും പ്ലാസ്റ്റിക് മാലിന്യങ്ങൾ റീസൈക്കിൾ ചെയ്യുന്നതിനുമുള്ള നടപടികൾ ശുചിത്വമിഷന്റെ നിർദ്ദേശപ്രകാരം സ്വീകരിച്ചുകൊണ്ടിരിക്കുന്നു. മാലിന്യ സംസ്കരണത്തിന്റെ കാര്യത്തിൽ രാജ്യത്തിനാകെ മാതൃകയാകത്തക്കവിധം പരിസ്ഥിതി സൗഹൃദ നിയമസഭ എന്ന ലക്ഷ്യം കൈവരിക്കുന്നതിനുവേണ്ടി ബയോപാർക്ക് പദ്ധതി വിഭാവനം ചെയ്ത് നടപ്പിലാക്കിവരികയാണ്. പ്ലാസ്റ്റിക് ക്യാരി ബാഗുകൾക്ക് പകരം തുണിസഞ്ചികളുടെ ഉപയോഗം വ്യാപകമാക്കുന്നതിനുള്ള പ്രവർത്തനങ്ങളും സ്വീകരിച്ചുവരുന്ന വിവരവും സഭയെ അറിയിക്കുന്നു. ഇതിന്റെ ഔദ്യോഗികമായ വിതരണോദ്ഘാടനം സഭാസമ്മേളനം പിരിഞ്ഞതിനുശേഷം സ്പീക്കറുടെ ചോബറിൽ വച്ച് ഇന്ന് ബഹുമാനപ്പെട്ട മുഖ്യമന്ത്രി ബഹുമാന്യനായ പ്രതിപക്ഷ നേതാവിന്റെ സാന്നിധ്യത്തിൽ നിർവ്വഹിക്കുന്നുണ്ട്. നിയമസഭാ സാമാജികർക്കുള്ള തുണിസഞ്ചി അവരവരുടെ മുറികളിൽ എത്തിക്കുന്നതാണ്.